

सत्संग जो साईं राजा अमड़ि मिठी आ राणी।  
प्रणतनि जी प्रजा पालिनि करे नेह निगह बानी॥

नवनी रसनि जो नितु नितु नओं तामु था खाराइनि  
कथाउनि जो रसु पियारे जीवनु संवारे जानी॥

श्रद्धा जा पाराए कपड़ा ढकिया सभेई उघाड़ा  
हरी भगति जो खज़ानो दिनो दानु दीननि दानी॥

नीह जो नगर वसायो पंहिजे नाणे सां नृमल  
थिया सभेई घरिड़े वारा भटिकिया थे बयाबानी॥

मिठे नाम जे कीर्तन जी पाठ शाला प्रभु अ खोली  
जेके शिथलु हुआ साधन में तिनि में बि आई जुवानी॥

पाप ताप जे पचण खां पल पल में रक्षा कयड़ी  
वचननि जी करे वर्षा कई सफली ज़िन्दगानी॥

कृपा जो कोटु सुन्दर आहे अद्रियो उमंग सां  
थिया निर्भउ सभेई निमाणा लही नाथु ही लासानी॥

अमां राणी अ जी ममता पल पल द्रिसी ब्रचनि ते  
मेटे सभेई मंदायूं करे मुहुबु महरबानी॥

साई अमां सत्संग जो रहे राजु सदां काइमु  
जिनि सनेह जी साराहड़ी करे सदाई सारंग पाणी॥